

ಬ್ರಹ್ಮವಿದಾಶೀರ್ವಾದಃ



..ಶ್ರೀಃ..

ಶ್ರೀಮತ್ಪರಮಹಂಸಪರಿವ್ರಾಜಕಾಚಾರ್ಯ

ಶ್ರೀವಿದ್ಯಾರಣ್ಯಸ್ವಾಮೀವಿರಚಿತಃ

ಶ್ರೀಬ್ರಹ್ಮವಿದಾಶೀರ್ವಾದಃ .

ಹಿರಣ್ಯಗರ್ಭಾದಿಸ್ಥಾವರಾಂತೇಷು ಶರೀರೇಷು ಯದೇಕಂ ಚೈತನ್ಯಮಸ್ತಿ.

ತದೇವಾಹಮಸ್ಮೀತಿ ದೃಢಜ್ಞಾನಂ ನಿರಂತರಂ ಭೂಯಾತ್ ..1 ..

ನಿರ್ವಿಕಲ್ಪಸಮಾಧಿಪ್ರತಿಬಂಧಕಲಯವಿಕ್ಷೇಪಕಷಾಯರಸಾಸ್ವಾದೇಭ್ಯೋ

ರಕ್ಷಿತಂ ಮೇ ಚಿತ್ತಮವಿಘ್ನೇನ ಬ್ರಹ್ಮಣಿ ಅವಸ್ಥಿತಂ ಭೂಯಾತ್ .. 2 ..

ನಿತ್ಯನಿರ್ವಿಕಾರಾಸಂಗಾದ್ವಿತ್ತೀಯಪರಿಪೂರ್ಣಸಚ್ಚಿದಾನಂದಸ್ವಪ್ರಕಾಶ-

ಚಿದೇಕರಸಬ್ರಹ್ಮಾನುಭವಸಿದ್ಧಿಭೂಯಾತ್ .. 3 ..

ಅಹಮಾದಿದೃಶ್ಯವಿಲಕ್ಷಣಾಸ್ತತ್ಪ್ರತ್ಯಯಾಲಂಬನಭೃತಪ್ರತ್ಯಕ್-

ಚಿನ್ಮಾತ್ರಸ್ವರೂಪಾನುಭವಸಿದ್ಧಿಭೂಯಾತ್ .. 4 ..

ಸಜಾತೀಯವಿಜಾತೀಯಸ್ವಗತಭೇದರಹಿತಾಖಂಡಸಚ್ಚಿದಾನಂದಾದ್ವಿತ್ತೀಯ-

ಬ್ರಹ್ಮಾತ್ಮಾನುಭವಸಿದ್ಧಿಭೂಯಾತ್ .. 5 ..

ನಿತ್ಯಶುದ್ಧಬುದ್ಧಮುಕ್ತಸತ್ಯಪರಮಾನಂದಾದ್ವಿತ್ತೀಯ-

ಬ್ರಹ್ಮಾತ್ಮಾನುಭವಸಿದ್ಧಿಭೂಯಾತ್ .. 6 ..

ಸ್ವಗತಾಭೇದರಹಿತಾಖಂಡಸಚ್ಚಿದಾನಂದಲಕ್ಷಣಬ್ರಹ್ಮಭಿನ್ನ-

ಕೂಟಸ್ಥಪ್ರತ್ಯಕ್ಷಸ್ವರೂಪಃ ಸರ್ವಸಾಕ್ಷೀತಿ ಚಿದ್ರೂಪಾನುಭವಸಿದ್ಧಿಭೂಯಾತ್ ..7 ..

ಸ್ವಾತ್ಮನೋಽನ್ಯತ್ವೇನ ಪ್ರತಿಭಾತಂ ಸಕಲಂ ಸಾಕ್ಷ್ಯಂ ಜಗತ್ ಸ್ವಾವಿದ್ಯಾವಿಲಸಿತತ್ವೇನ

ಸ್ವಾನನ್ಯತ್ವಾತ್ ಸ್ವಾತ್ಮಮಾತ್ರಮಿತಿ, ಅದ್ವಿತ್ತೀಯಬ್ರಹ್ಮಾತ್ಮಾನುಭವಸಿದ್ಧಿಭೂಯಾತ್

.. 8 ..

ಅಸಂಭಾವನಾವಿಪರೀತಭಾವನಾರಹಿತತ್ವೇನ ಕರತಲಾಮಲಕವತ್ ಅಹಂ

ಬ್ರಹ್ಮಾಸ್ಮೀತಿ

ಅಪ್ರತಿಬದ್ಧಾಪರೋಕ್ಷಬ್ರಹ್ಮಸಾಕ್ಷಾತ್ಕಾರೋ ದೃಢೀಭೂಯಾತ್ .. 9 ..

ಯೋ ಬ್ರಹ್ಮಾದಿಸ್ತಂಬಪರ್ಯಂತಾನಾಂ ಸರ್ವೇಷಾಂ ಪ್ರಾಣಿನಾಂ ದೇಹಮಧ್ಯೇ,

ತತ್ತದ್ದೇಹಸಾಕ್ಷಿತ್ವೇನ ಭಾಸಮಾನಃ, ಪರಿಪೂರ್ಣಾತ್ಮಾಽಸ್ಮಿ, ಸೋಽಯಂ ಪರಮಾತ್ಮಾ.

ಕೇವಲಂ ಮುಮುಕ್ಷೋಃ ಪುರುಷಸ್ಯ ಮೇ ಸ್ವರೂಪಮಿತ್ಯೇವಂರೂಪಾತ್ಮಸಾಕ್ಷಾತ್ಕಾರೋ
ದೃಢೀಭೂಯಾತ್ .. 10 ..

ವಾಸನಾಕ್ಷಯ - ಮನೋನಾಶ - ತತ್ತ್ವಜ್ಞಾನಾಭ್ಯಾಸವಶಾತ್, ಜ್ಞಾನರಕ್ಷಾ,
ತಪಃಸಿದ್ಧಿಃ, ಸರ್ವಸಮತ್ವಂ, ದುಃಖನಿವೃತ್ತಿಃ, ಸುಖಾವಿಭಾವಃ
ಇತ್ಯೇತತ್ಪಂಚಪ್ರಯೋಜನಸಿದ್ಧಿಭೂಯಾತ್ .. 11 ..

ಮೈತ್ರೀ - ಕರುಣಾ - ಮುದಿತೋಪೇಕ್ಷಾರೂಪಸದ್ವಾಸನಾಪಾಟವೇನ ರಾಗಾದಿ-
ದುವಾಸನಾಕ್ಷಯಃ ಸಮ್ಯಗ್ಭೂಯಾತ್ .. 12 ..

ನಿರಂತರಸ್ವಾತ್ಮಾನುಸಂಧಾನವಶಾತ್ ಮನಸೋ ವೃತ್ತಿರೂಪಪರಿಣಾಮತ್ಯಾಗೇನ,
ನಿರುದ್ಧತಾಕಾರೇಣ ಆತ್ಮಪರಿಣಾಮೋ ದೃಢೀಭೂಯಾತ್ .. 13 ..

ಶಮಾದಿಪೂರ್ವಕಶ್ರವಣಮನನನಿದಿಧ್ಯಾಸನಾಭ್ಯಾಸಬಲಾತ್,
ವಿಷಯಾಸಕ್ತಿಃ, ಪ್ರಜ್ಞಾಮಾಂದ್ಯಂ, ವಿಪರ್ಯಯಃ, ದುರಾಗ್ರಹಶ್ಚೇತಿ
ವರ್ತಮಾನಪ್ರತಿಬಂಧಚತುಷ್ಟಯನಿವೃತ್ತಿದ್ವಾರಾ,

ಅಪ್ರತಿಬದ್ಧಾಪರೋಕ್ಷಬ್ರಹ್ಮಸಾಕ್ಷಾತ್ಕಾರೋ ದೃಢೀಭೂಯಾತ್ .. 14 ..

ಉಪಕ್ರಮಾದಿಷಡ್ವಿಧಲಿಂಗೈಃ, ಅಶೇಷವೇದಾಂತಾನಾಂ

ಅದ್ವೈತೇ ಬ್ರಹ್ಮಣಿ ತಾತ್ಪರ್ಯಾವಧಾರಣಂ ದೃಢೀಭೂಯಾತ್ .. 15 ..

ಶ್ರೀಗುರುಮುಖಾತ್ ಶ್ರುತಾದ್ವಿತೀಯವಸ್ತುನಃ, ವೇದಾಂತಾನುಗುಣಯುಕ್ತಿಭಿಃ
ಅನವರತಮನುಚಿಂತನಂ ಭೂಯಾತ್ .. 16 ..

ವಿಜಾತೀಯದೇಹಾದಿಪ್ರತ್ಯಯಾನಂತರಿತ - ಸಜಾತೀಯಸಚ್ಚಿದಾನಂದಾತ್ಮ-
ಪ್ರತ್ಯಯಪ್ರವಾಹೋ ನಿರಂತರಂ ಭೂಯಾತ್ .. 17 ..

ಅಸಂಗೋಷಹಂ, ಚಿದಾತ್ಮಾಹಮಿತಿ ಪ್ರತ್ಯಗಾತ್ಮನಿ ನಿವೇಶಿತೇ, ವೃತ್ತಿರಹಿತೇ,

ಸಂಸ್ಕಾರಶೇಷಮಾತ್ರತಯಾ ಸೂಕ್ಷ್ಮರೂಪೇಣಾವಸ್ಥಿತೇ ಚಿತ್ತೇ, ಆತ್ಮನಃ
ಸ್ವರೂಪಭೂತಪರಮಾನಂದೋ ನಿರಂತರಂ ಸಮ್ಯಗಾವಿಭೂಯಾತ್ .. 18 ..

ಅಹಮಾತ್ಮಾ ಸಾಕ್ಷೀ, ಕೇವಲಃ, ಚಿನ್ಮಾತ್ರಸ್ವರೂಪಃ; ನಾಜ್ಞಾನಂ; ನಾಪಿ

ತತ್ಕಾರ್ಯಂ ; ಕಿಂಠು, ನಿತ್ಯಶುದ್ಧಬುದ್ಧಮುಕ್ತಸತ್ಯಪರಮಾನಂದಾದ್ವಯಂ

ಬ್ರಹ್ಮೈವಾಹಮಸ್ಮೀತಿ ಅಭೇದೇನಾವಸ್ಥಾನಂ ಸಮಾಧಿಃ ; ತತ್ರ ಚ ಅಂತಸ್ಸಮಾಧಿನಾ

ದೃಗ್ ಶ್ಯವಿವೇಕೇ, ಬಹಿಸ್ಸಮಾಧಿನಾ ಬ್ರಹ್ಮಸರ್ಗವಿವೇಕೇ ಚ ದೃಢೇ ಜಾತೇ,

ತೇನ ವಿವೇಕದ್ವಯೇನಾಯಂ ಗಲಿತದೇಹಾಭಿಮಾನಃ,

ವಿಜ್ಞಾತಪರಮಾತ್ಮತತ್ತ್ವಶ್ಚ ಭೂಯಾತ್ .. 19 ..

ದೇಹಾದ್ಭಹಿಃ ಸಕಲನಾಮರೂಪಾತ್ಮಕೇಷು ವಸ್ತುಷ್ಟಪಿ, ಸರ್ಪಧಾರಾದಿಷು

ರಜ್ಜುರಿವ ವ್ಯಾಪ್ತಃ, ಸಚ್ಚಿದಾನಂದಲಕ್ಷಣೋ ಯಃ ಪರಮಾತ್ಮಾ, ಸ ಏವ

ಪರಶಬ್ದೇನೋಚ್ಯತೇ . ಅಂತಃ ಅಹಮಾದಿದೃಶ್ಯವಿಲಕ್ಷಣಃ.

ಅಸ್ಮತ್ಪ್ರತ್ಯಯಾಲಂಬನಭೂತಃ, ಪ್ರತ್ಯಕ್ಷಿನ್ಮಾತ್ರಸ್ವರೂಪಃ, ಯಃ
 ಸಾಕ್ಷ್ಯಾಖ್ಯೋ ಜೀವಾತ್ಮಾ, ಸ ಏವ ಅವರಶಬ್ದೇನೋಚ್ಯತೇ . ಪರಶ್ಚಾಸೌ
 ಅವರಶ್ಚೇತಿ ಪರಾವರಃ, ಪ್ರತ್ಯಗಭಿನ್ನಃ ಪರಮಾತ್ಮಾ . ತಸ್ಮಿನ್ ಏವಂ
 ಅಂತರ್ಬಹಿಶ್ಚ ಪರರೂಪೇಣ ಅವರರೂಪೇಣ ಚ ಅವಸ್ಥಿತೇ, ಪರಮಾರ್ಥತಃ
 ಪರಾವರವಿಭಾಗರಹಿತೇ ಪ್ರತ್ಯಗಭಿನ್ನೇ ಪರಾವರೇ ಬ್ರಹ್ಮಣಿ ' ತ್ವಂ ವಾ
 ಅಹಮಸ್ಮಿ ಭಗವೋ ದೇವತೇ ; ಅಹಂ ವೈ ತ್ವಮಸಿ ' ಇತಿ ಶ್ರುತ್ಯನುಸಾರೇಣ
 ' ಅಹಂ ಬ್ರಹ್ಮಾಸ್ಮಿ, ಬ್ರಹ್ಮೈವಾಹಮಸ್ಮಿ ' ಇತಿ ವ್ಯತಿಹಾರೇಣ,
 ಅಖಂಡೈಕರಸತ್ವೇನ ಸಾಕ್ಷಾತ್ಕೃತೇ ಸತಿ, ತೇನ ಪರಾವರಬ್ರಹ್ಮಸಾಕ್ಷಾತ್ಕಾರೇಣ,
 ಅಸ್ಯ ಪರಾವರಬ್ರಹ್ಮ ಸಾಕ್ಷಾತ್ಕೃತವತೋ ಮಮ ಹೃದಯಗ್ರಂಥಿಭೇದ - ಸರ್ವ -
 ಸಂಶಯನಿವೃತ್ತಿ - ಸರ್ವಕರ್ಮಕ್ಷಯರೂಪಪರಮಪುರುಷಾರ್ಥಃ
 ಸಮ್ಯಗಾವಿರ್ಭೂಯಾತ್ .. 20 ..

ಅಹಂಕಾರಾತ್ಮನೋಃ ಏಕತ್ವಭ್ರಮನಿವೃತ್ತಿರೂಪೋಽಯಂ
 ಗ್ರಂಥಿಭೇದಃ ದೃಢೀಭೂಯಾತ್ .. 21 ..

ಆತ್ಮಾ ದೇಹಾದಿವ್ಯತಿರಿಕ್ತೋ ವಾ ನ ವಾ, ವ್ಯತಿರಿಕ್ತತ್ವೇಽಪಿ, ಕರ್ತೃತ್ವಾದಿಧರ್ಮಯೋಗೀ
 ವಾ ನ ವಾ, ಅಕರ್ತೃತ್ವೇಽಪಿ, ತಸ್ಯ, ಬ್ರಹ್ಮಣಾ ಭೇದೋಽಸ್ತಿ ವಾ ನ ವಾ, ಅಭೇದೇಽಪಿ,
 ತಜ್ಞಾನಂ ಕರ್ಮಾದಿಸಹಿತಂ ವ ಮುಕ್ತಿಸಾಧನಂ ಕೇವಲಂ ವಾ, ತಥಾಪಿ, ಆತ್ಮಾ
 ಸಾಕ್ಷೀ ವಾ ಕರ್ತಾ ವಾ, ಸಾಕ್ಷಿತ್ವೇಽಪಿ ಅಸ್ಯ, ಬ್ರಹ್ಮಸ್ವ ಮಸ್ತಿ ವಾ ನ ವಾ, ಬ್ರಹ್ಮತ್ವೇ
 ಸತ್ಯಪಿ, ತದ್ಬುದ್ಧ್ಯಾ ವೇದಿತುಂ ಶಕ್ಯತೇ ವಾ ನ ವಾ, ಶಕ್ಯತ್ವೇಽಪಿ,
 ತದ್ವೇದನಮಾತ್ರೇಣ ಮುಕ್ತಿರಸ್ತಿ ವಾ ನ ವಾ, ಸಾಕ್ಷಾತ್ಕೃತೇಽಪಿ, ಇತಃ ಪರಂ
 ಕರ್ತವ್ಯಮಸ್ತಿ ವಾ ನ ವಾ, ಕರ್ತವ್ಯಾಭಾವೇಽಪಿ, ಇದಾನೀಂ ಮಮ ಜೀವನ್ಮುಕ್ತಿರಸ್ತಿ
 ವಾ

ನ ವಾ, ಜೀವನ್ಮುಕ್ತೇಽಪಿ, ವರ್ತಮಾನದೇಹಪಾತಾಂತರಂ ವಿದೇಹಮುಕ್ತಿಃ
 ಭವಿಷ್ಯತಿ ವಾ ನ ವಾ, ತತ್ಪ್ರಾಪ್ತವಾಪಿ, ಕಾಲಾಂತರೇ ಪುನರ್ಜನ್ಮ ಭವಿಷ್ಯತಿ
 ವಾ ನ ವಾ, ಇತ್ಯಾದಿ ಸರ್ವಸಂಶಯನಿವೃತ್ತಿರ್ಭೂಯಾತ್ .. 22 ..

ಅನಾರಬ್ಧಾನಾಂ ಆಗಾಮಿಜನ್ಮಹೇತೂನಾಂ ಅನೇಕಕೋಟಿಜನ್ಮಾರ್ಜಿತಾನಾಂ
 ಪ್ರಾರಬ್ಧವ್ಯತಿರಿಕ್ತಾನಾಂ ಸಂಚಿತಕರ್ಮಣಾಂ ನಿವೃತ್ತಿರೂಪಃ
 ಪರಮಪುರುಷಾರ್ಥಃ ಸಮ್ಯಗಾವಿರ್ಭೂಯಾತ್ .. 23 ..

ಯಃ ಪೂರ್ಣಾನಂದೈಕಬೋಧಃ ತದ್ಬ್ರಹ್ಮಾಹಮಸ್ಮೀತಿ ಬ್ರಹ್ಮಾತ್ಮಾನುಭವ-
 ಮಾತ್ರಪರ್ಯವಸಾನೇ ಬುದ್ಧಿರ್ನಿರಂತರಂ ಭೂಯಾತ್ .. 24 ..

ಯಸ್ಮಿನ್ ಕಾಲೇ ದ್ವೈತಭಾನಂ ನಾಸ್ತಿ, ನಿದ್ರಾಽಪಿ ನಾಗಚ್ಛತಿ, ತಸ್ಮಿನ್
 ಕಾಲೇ ಉಪಲಭ್ಯಮಾನಂ ಯತ್ಪುಖಮಸ್ತಿ ಸ ಬ್ರಹ್ಮಾನಂದ ಇತಿ

ಬ್ರಹ್ಮಾತ್ಮಾನುಭವಸಿದ್ಧಿಃ ನಿರಂತರಂ ಭೂಯಾತ್ .. 25 ..

ಮನೋವ್ಯಾಪಾರಾಭಾವಸಮಯೇ ಯತ್ಸುಖಂ ಭಾಸತೇ, ತತ್
ಸುಖಮಾತ್ಮಸ್ವರೂಪಮಿತಿ ಆತ್ಮನಿಶ್ಚಯಃ ಸಮ್ಯಗ್ಭೂಯಾತ್ .. 26 ..

ಸ್ವಪ್ನಃ ಸ್ವಾತಿರೇಕೇಣ ಯಥಾ ನಾಸ್ತಿ, ತಥೈವ ಸ್ವಜಾಗ್ರದಪಿ ಸ್ವಾತಿರೇಕೇಣ
ನಾಸ್ತಿ ; ತೇನ ಅದ್ವಿತೀಯಾತ್ಮಾನುಭವಸಿದ್ಧಿಃ ಸಮ್ಯಗ್ಭೂಯಾತ್ .. 27 ..

ವಾಸನಾಕ್ಷಯಮನೋನಾಶಾಭ್ಯಾಂ ನಿರ್ವಾಸನೇ ವೃತ್ತಿಶೂನ್ಯೇ ಚಿತ್ತೇ,
ಸಂಶಯವಿಪರ್ಯಯದೋಷದ್ವಯಾಭಾವೇನ ಉತ್ಪನ್ನಂ ಬ್ರಹ್ಮಜ್ಞಾನಂ
ಅಬಾಧಿತತ್ವೇನ ಸುರಕ್ಷಿತಂ ಭೂಯಾತ್ .. 28 ..

ಪಂಚಮ್ಯಾದಿಭೂಮಿತ್ರಯರೂಪಾಯಾಂ ಜೀವನ್ಮುಕ್ತೌ ಸಂಪಾದ್ಯಮಾನಾಯಾಂ
ದ್ವೈತಭಾನಾಭಾವೇನ ಸಂಶಯವಿಪರ್ಯಯಪ್ರಸಂಗಾಭಾವಾತ್
ಉತ್ಪನ್ನಂ ತತ್ತ್ವಜ್ಞಾನಂ ಅಬಾಧಿತತ್ವೇನ ಸುರಕ್ಷಿತಂ ಭೂಯಾತ್ .. 29 ..

ಸ್ವಪ್ನೇ ಸ್ಥೂಲಶರೀರಾಭಾವೇಽಪಿ, ಸುಷುಪ್ತೌ ಸೂಕ್ಷ್ಮಶರೀರಾಭಾವೇಽಪಿ,
ಸಮಾಧೌ ಕಾರಣಶರೀರಾಭಾವೇಽಪಿ, ಜಾಗ್ರದಾದ್ಯವಸ್ಥಾಚತುಷ್ಟಯೇಽಪಿ
ಯಃ ಚಿದ್ರೂಪಾತ್ಮಾ ಮಣಿಷು ಸೂತ್ರಮಿವ ಅನುಸ್ಯೂತತಯಾ ನಿರಂತರಂ ಭಾಸತೇ,

ಸ ಚಿದ್ರೂಪಾತ್ಮೈವ ಅಹಮಸ್ಮೀತಿ ಅನ್ವಯವ್ಯತಿರೇಕಾಭ್ಯಾಂ
ಶರೀರತ್ರಯವ್ಯಾವೃತ್ತಿಂ ತತ್ಸಾಕ್ಷಿಚೈತನ್ಯಸ್ಯಾನುವೃತ್ತಿಂ ಚ ಪಶ್ಯತೋ
ಮಮ ಶರೀರತ್ರಯವ್ಯತಿರಿಕ್ತಾತ್ಮಾನುಭವಃ ಸಮ್ಯಗ್ಭೂಯಾತ್ .. 30 ..

ಭಗವಂತಂ ಪರಮೇಶ್ವರಂ ಪ್ರೀತಿಪೂರ್ವಕಂ ಭಜತೋ ಮಮೋಪರಿ
ಅನುಗ್ರಹಾರ್ಥಂ ಭಗವಾನ್ ವಾಸುದೇವಃ ಆತ್ಮಭಾವಸ್ಥಃ ಸನ್ ,
ವಿವೇಕಪ್ರತ್ಯಯರೂಪೇಣ, ಭಕ್ತಿಪ್ರಸಾದನ್ನೇಹಯುಕ್ತೇನ,

ತದ್ಭಾವನಾಭಿನಿವೇಶವಾತೇರಿತೇನ, ಬ್ರಹ್ಮಚರ್ಯಾದಿಸಾಧನ-
ಸಂಸ್ಕಾರವತ್ಪ್ರಜ್ಞಾವರ್ತಿನಾ, ವಿರಕ್ತಾಂತಃಕರಣಾಧಾರೇಣ,
ವಿಷಯವ್ಯಾವೃತ್ತರಾಗದ್ವೇಷಕಲುಷಿತಚಿತ್ತನಿವಾತಾಪವರಕಸ್ಥೇನ,

ನಿತ್ಯಪ್ರವೃತ್ತೈಕಾಗ್ರಯಧ್ಯಾನಜನಿತಸಮ್ಯಗ್ಗರ್ಶನಭಾಸ್ವತಾ
ಜ್ಞಾನದೀಪೇನ ಅಜ್ಞಾನಜಂ ಅವಿವೇಕತೋ ಜಾತಂ ಮಿಥ್ಯಾಪ್ರತ್ಯಯರೂಪಂ
ಮೋಹಾಂಧಕಾರಂ ತಮೋ ನಾಶಯತ್ವಿತ್ಯಾಶೀಃ ನಿರಂತರಂ ಭೂಯಾತ್ .. 31 ..

ಪರಮೇಶ್ವರಂ ಪ್ರೀತಿಪೂರ್ವಕಂ ಭಜಂತೋ ಭಕ್ತಾ ಯೇನಾನನ್ಯಬುದ್ಧಿಯೋಗೇನ
ಸಮ್ಯಗ್ಗರ್ಶನಲಕ್ಷಣೇನ ಭಗವಂತಂ ಪರಮೇಶ್ವರಂ ಆತ್ಮತ್ವೇನ
ಉಪಯಾಂತಿ ಪ್ರತಿಪದ್ಯಂತೇ, ತಂ ಬುದ್ಧಿಯೋಗಂ ಭಗವಾನ್ ವಾಸುದೇವಃ ಮೇ
ದದಾತು ಇತಿ ಆಶೀರ್ವರಂತರಂ ಭೂಯಾತ್ .. 32 ..

ವಿಕಾರಮಂತರೇಣ ಸ್ವಾಧ್ಯಸ್ತಂ ಸರ್ವಂ ಸಾಕ್ಷಾದವ್ಯವಧಾನೇನ

ಸ್ವರೂಪಬೋಧೇನ ಈಕ್ಷತೇ ಪಶ್ಯತೀತಿ ಸಾಕ್ಷ್ಯನುಭವಸಿದ್ಧಿಃ

ಸಮ್ಯಗ್ಭೂಯಾತ್ .. 33 ..

ದೇಹೇಂದ್ರಿಯಾದಿಸಕಲಜಡಾವಭಾಸಕರ್ತೇನ ಆತ್ಮಾ ಚಿದ್ರೂಪ ಇತಿ

ಚಿದಾತ್ಮಾನುಭವಸಿದ್ಧಿಃ ಸಮ್ಯಗ್ಭೂಯಾತ್ .. 34 ..

ಆತ್ಮನಿ ಕದಾಚಿದಪಿ ಅಪ್ರಿಯಾಭಾವೇನ,ಪರಮಪ್ರೇಮಾಸ್ವದತ್ತೇನ ಚ,

ಆತ್ಮಾ ಪರಮಾನಂದರೂಪ ಇತಿ, ಆನಂದಾನುಭವಸಿದ್ಧಿಃ ಸಮ್ಯಗ್ಭೂಯಾತ್ .. 35 ..

ಅಭಾರೂಪಸ್ಯ ವಿಶ್ವಸ್ಯ ಭಾನಂ, ಭಾಸಕಸನ್ನಿಧಿಂ ವಿನಾ ಕದಾಚಿದಪಿ

ನ ಸಂಭವತೀತಿ, ಭಾರೂಪಾತ್ಮಾ ಸರ್ವಗತ ಇತಿ ಸರ್ವಗತಾತ್ಮಾನುಭವಸಿದ್ಧಿಃ

ಸಮ್ಯಗ್ಭೂಯಾತ್ .. 36 ..

ಅಸಜ್ಜಡದುಃಖಾತ್ಮಕಾಹಂಕಾರಾದಿಭ್ಯೋ ವಿಲಕ್ಷಣತಯಾ, ಪ್ರಾತಿಕೂಲ್ಯೇನ

ಸತ್ಯಜ್ಞಾನಾನಂದರೂಪೇಣ ಅಂಚತಿ, ಪ್ರಕಾಶತ ಇತಿ, ಪ್ರತ್ಯಗಾತ್ಮಾನುಭವ-

ಸಿದ್ಧಿಃ ಸಮ್ಯಗ್ಭೂಯಾತ್ .. 37 ..

ಪಶ್ಚಾದ್ಭಾಸಮಾನಸ್ಯ ಜಡಸ್ಯ, ಪ್ರಥಮತೋ ಭಾಸಮಾನಂ

ಚೈತನ್ಯಮೇವ ವಾಸ್ತವಂ ಸ್ವರೂಪಮಿತಿ ನಿಶ್ಚಿತ್ಯ, ಜಡಮುಪೇಕ್ಷ್ಯ,

ಚಿನ್ಮಾತ್ರಮೇವ ಚಿತ್ತಂ ನಿರಂತರಂ ಸಮ್ಯಗ್ಭೂಯಾತ್ .. 38 ..

‘ ಸರ್ವಾಣ್ಯೇವೈತಾನಿ ಪ್ರಜ್ಞಾನಸ್ಯ ನಾಮಧೇಯಾನಿ ಭವಂತಿ ’ ಇತಿ ವಾಕ್ಯೇನ

ದೇಹೇಂದ್ರಿಯಾದಿಸಾಕ್ಷಿರೂಪಂ ಯತ್ ಪ್ರಜ್ಞಾನಂ ತ್ವಂಪದಾರ್ಥರೂಪಂ

ನಿರ್ಣೀತಂ, ತದೇವ ‘ ಏಷ ಬ್ರಹ್ಮ ’ ಇತ್ಯಾದಿವಾಕ್ಯೇನ ಜಗತ್ಕಾರಣತಯಾ

ನಿರ್ಣೀತಂ ಪರಂ ಬ್ರಹ್ಮ ನ ಚಾನಯೋರೀಷದಪಿ ಭೇದೋಽಸ್ತಿ ಇತಿ,

ಐತರೇಯಮಹಾವಾಕ್ಯಜ್ಞಾನಸಿದ್ಧಿಃ ನಿರಂತರಂ ಭೂಯಾತ್ .. 39 ..

ಯತಃ, ಸರ್ವತ್ರಾವಸ್ಥಿತಂ ಪ್ರಜ್ಞಾನಂ ಬ್ರಹ್ಮ, ಅತೋ ಮಯಿ

ಅವಸ್ಥಿತಂ ಪ್ರಜ್ಞಾನಂ ಬ್ರಹ್ಮ, ಪ್ರಜ್ಞಾನತ್ವಾವಿಶೇಷಾತ್ ಇತಿ

ಐತರೇಯಮಹಾವಾಕ್ಯೋತ್ಥಿತಜೀವಬ್ರಹ್ಮೈಕಜ್ಞಾನಸಿದ್ಧಿಃ

ನಿರಂತರಂ ಭೂಯಾತ್ .. 40 ..

ಆತ್ಮನನ್ನಿಧೌ ವಿದ್ಯಮಾನತ್ವೇನ, ಜಡರೂಪಸ್ಯಾಪಿ ದೇಹೇಂದ್ರಿಯಾದೇಃ

ಚೇತನತ್ವೇನ ಭಾಸಮಾನತ್ವಾತ್, ಆತ್ಮಾ ಚಿದ್ರೂಪ ಇತಿ ಚಿದಾತ್ಮಾನುಭವಸಿದ್ಧಿಃ

ಸಮ್ಯಗ್ಭೂಯಾತ್ ..41..

ಆತ್ಮನಹಿತತ್ವೇನ, ದುಃಖಾತ್ಮಕಸ್ಯ ದೇಹಾದೇರಪಿ ಪ್ರಿಯತಮತ್ವಾತ್,

ಆತ್ಮಾ ಪರಮಾನಂದರೂಪ ಇತಿ, ಆನಂದಾತ್ಮನುಭವಸಿದ್ಧಿಃ

ಸಮ್ಯಗ್ಭೂಯಾತ್ .. 42 ..

ದೇಶತಃ, ಕಾಲತಃ, ವಸ್ತುತಃ, ಪರಿಚ್ಛೇದರಹಿತಾದ್ವಿತೀಯಾತ್ಮಾನುಭವಸಿದ್ಧಿಃ

ಸಮ್ಯಗ್ಭೂಯಾತ್ .. 43 ..

ಪೂರ್ವಾಪರಪರಾಮರ್ಶಮಂತರೇಣ ಸಹಸೋತ್ಪದ್ಯಮಾನಸ್ಯ ಕ್ರೋಧಾದಿವೃತ್ತಿ-
ವಿಶೇಷಸ್ಯ ಹೇತೋಃ ಚಿತ್ತಸಂಸ್ಕಾರಸ್ಯ ವಿವೇಕಜನ್ಯಾಯಾಂ ಕ್ಷಾಂತ್ಯಾದಿವಾಸನಾಯಾಂ
ದೃಢಾಯಾಂ ಸತ್ಯಾಂ ವಿನಾಶಾತ್, ಬಾಹ್ಯನಿಮಿತ್ತಾಭಾವೇನ ಕ್ರೋಧಾದ್ಯನುತ್ಪತ್ತಿಃ
ಸಮ್ಯಗ್ಭೂಯಾತ್ .. 44 ..

" ಯಸ್ಯ ಪ್ರಸಾದಾದಹಮೇವ ವಿಷ್ಣುಃ, ಮಯ್ಯೇವ ಸಕಲಂ ಪರಿಕಲ್ಪಿತಂ
ಚ" ಇತಿ, ಆತ್ಮಸ್ವರೂಪಂ ವಿಜಾನಾಮಿ, ತಸ್ಯ ಪಾದಾರವಿಂದಯೋಃ
ಅಚಂಚಲಾ ಭಕ್ತಿಃ ನಿರಂತರಂ ಸಮ್ಯಗ್ಭೂಯಾತ್ .. 45 ..

ಅಚಿದ್ರೂಪಸ್ಯ ಜಗತಃ ಚಿತ್ಸನ್ನಿಧೇರ್ವಿದ್ಯಮಾನತ್ವಾತ್, ಚಿದ್ರೂಪಾತ್ಮಾ ಸರ್ವಗತ
ಇತಿ ಸರ್ವಗತಾತ್ಮಾನುಭವಸಿದ್ಧಿಃ ಸಮ್ಯಗ್ಭೂಯಾತ್ .. 46 ..

ಸರ್ವಾರ್ಥಸಾಧಕತ್ವಹೇತುನಾ, ಸರ್ವಸಂಬಂಧೇನ ಚ ಆತ್ಮಾ ಪರಿಪೂರ್ಣ
ಇತಿ ಪರಿಪೂರ್ಣಾತ್ಮಾನುಭವಃ ಸಮ್ಯಗ್ಭೂಯಾತ್ .. 47 ..

ದೇಶಕಾಲಾವ್ಯವಹಿತತ್ವೇನ ಪರೋಕ್ಷಹೇತೋರಭಾವಾತ್, ಸಾಧನಾಂತರನಿರಪೇಕ್ಷತಯಾ
ಸ್ವಯಂಪ್ರಕಾಶಮಾನಃ ಚಿದಾತ್ಮಾ ಸರ್ವದಾ ಸ್ವತಸ್ಸಿದ್ಧಾಪರೋಕ್ಷ ಇತಿ
ಅಪರೋಕ್ಷಾನುಭವಸಿದ್ಧಿಃ ಸಮ್ಯಗ್ಭೂಯಾತ್ .. 48 ..

ಯತ್ರ ಯದ್ವಸ್ತು ಅಸ್ತೀತಿ ಈಕ್ಷತೇ, ತೇನ ವಸ್ತುನಾ ಅನ್ಯತ್ರ ಅನನ್ಯಾಗತತ್ವೇನ
ಆತ್ಮಾ ಅಸಂಗ ಇತಿ, ಅಸಂಗಾತ್ಮಾನುಭವಃ ಸಮ್ಯಗ್ಭೂಯಾತ್ .. 49 ..

ನಿರವಯತ್ವೇನ ಅಸಂಗತ್ವೇನ ಚ, ಆತ್ಮನಃ ಕೇನಾಪಿ
ಸಂಬಂಧಾಭಾವಾತ್, ಆತ್ಮಾ ನಿತ್ಯಮುಕ್ತ ಇತಿ, ನಿತ್ಯಮುಕ್ತಸ್ವರೂಪಾನುಭವಃ
ಸಮ್ಯಗ್ಭೂಯಾತ್ .. 50 ..

ಅವೇದ್ಯತ್ವೇ ಸತಿ ಅಪರೋಕ್ಷವ್ಯವಹಾರಯೋಗ್ಯತ್ವಾತ್, ಆತ್ಮಾ ಸ್ವಯಂಪ್ರಕಾಶ
ಇತಿ ಸ್ವಯಂಪ್ರಕಾಶಾತ್ಮಾನುಭವಃ ಸಮ್ಯಗ್ಭೂಯಾತ್ .. 51 ..

ಸಾಧನಾಂತರನಿರಪೇಕ್ಷತಯಾ ಸ್ವಯಮೇವ ಭಾಸಮಾನತ್ವಾತ್, ಆತ್ಮಾ
ಸ್ವಯಂಪ್ರಕಾಶ ಇತಿ ಸ್ವಯಂಪ್ರಕಾಶಾತ್ಮಾನುಭವಃ ಸಮ್ಯಗ್ಭೂಯಾತ್ .. 52 ..

ಇದಂ ಸರ್ವಂ ಆತ್ಮನಿ ಪ್ರತೀಯಮಾನಂ ಯತ್ ರೂಪರಸಾದಿಕಂ ಜಗತ್
ಮಾಯಾಮಯಂ,

ನ ತ್ವೇತತ್ ವಸ್ತುತೋಽಸ್ತೀತಿ ತತ್ತ್ವ ನಿಶ್ಚಯೋ ದೃಢೀಭೂಯಾತ್ .. 53 ..

ಇತಿ ಶ್ರೀಮತ್ಪರಮಹಂಸಪರಿವ್ರಾಜಕ ಶ್ರೀವಿದ್ಯಾರಣ್ಯಸ್ವಾಮಿರಚಿತಃ
ಬ್ರಹ್ಮವಿದಾಶೀರ್ವಾದಃ ಸಂಪೂರ್ಣಃ ..

Encoded by LakShmi Muthuswamy and

proofread by Sunder Hattangadi

Brahmavid-Ashirvada

pdf was typeset on March 24, 2024

Please send corrections to sanskrit@cheerful.com

